

నామ మహిమ



ఒక రోజు నారదుడు శ్రీమన్నారాయణుని దర్శనానికై వైకుంఠానికి వెళ్లి శ్రీహరికి ప్రణమిల్లి, “స్వామి! నాకు రామ నామం యొక్క అర్థం తెలియజేయండి”. అని అడిగాడు. అందుకు శ్రీహరి, “సరే నారదా! ఆ చెట్టు కొమ్మమీద ఉన్న చిలుకను అడుగు.



చిలుక నీకు చెబుతుంది “అని సమాధానం ఇచ్చాడు. శ్రీహరి ఆజ్ఞ మేరకు నారదుడు చెట్టును సమీపించి చిలుక నుద్దేశించి “ఓ చిలుకా! ‘రామ’అంటే అర్థం మీకు తెలుసా ?” అని అడిగాడు. ‘రామ’అనే శబ్దం వినిన వెంటనే ఆ చిలుక వెంటనే చెట్టునుండి క్రింద పడి ప్రాణం విడిచింది.



అది చూసిన నారదుడు భయపడి, నారాయణుడి వద్దకు వచ్చి, స్వామి! మీరు చెప్పినట్లుగా ఆ చిలుకను అడిగితే, అది కింద పడి ప్రాణం వదిలింది.” రామ” అంటే అర్థము ప్రాణం పోవడమేనా ? అంటూ బాధ పడ్డాడు. అప్పుడు నారాయణుడు నారదునితో, “నారదా! రామ నామ మహిమ తెలుసుకోవాలంటే గట్టి పట్టుదల ఉండాలి.



ఇప్పుడే భూలోకంలో ఒక బ్రాహ్మణుని ఇంట్లో ఆవు దూడ పుట్టింది. ఆ దూడను అడుగు. నీకు సమాధానం దొరుకుతుంది” అన్నాడు.


నారదుడు ‘దూడ కూడా చిలుకలాగే ప్రాణాలు వదిలివేస్తుందేమో. ఆ యజమాని తనను శిక్షిస్తాడేమో’ అని భయపడుతూ వెళ్ళాడు. ఆ బ్రాహ్మణుడు నారదుని గౌరవంగా ఆహ్వానించాడు.



ఎవరూ లేని సమయం చూసుకుని నారదుడు ఆ దూడ వద్దకు వెళ్లి “ఓ దూడా!

రామా! అంటే అర్థం ఏమిటి? అని అడిగాడు. వెంటనే ఆ దూడ తోక ఆడిస్తూ ప్రాణాలు వదిలింది.

నారదుడు మళ్లీ శ్రీమన్నారాయణుని వద్దకువచ్చి “స్వామి! ఆవు దూడ కూడా చిలకవలే ప్రాణాలు వదిలింది. రామా అంటే అర్థం ఇంతేనా ?” అని అడిగాడు. అప్పుడు నారాయణుడు నారదా! కాస్త ఓపిక పట్టు, “ ఇప్పుడే



భూలోకంలో ఒక మహారాజుకు లేకలేక కుమారుడు పుట్టాడు. వెళ్లి ఆ కుమారుని అడుగు” అన్నాడు. అప్పుడు నారదుడు స్వామీ! ఆ చిలుక,ఆవు దూడ లాగా ఈ రాకుమారుడికి ప్రాణహాని కలిగినచో నన్ను అక్కడే బందించేస్తారు.



అంతా నీదే భారం అంటూ అక్కడి నుంచి కదిలాడు.పుత్రోదయంతో సంతోషంగా ఉన్న ఆ మహారాజు నారదున్ని చూసి ఆనందంగా స్వాగతం పలికాడు.” రండి స్వామీ? మంచి సమయానికి వచ్చారు. నాకు లేక లేక ఒక కుమారుడు కలిగాడు.

మీరు ఆశీర్వదించండి” ప్రార్థించాడు.చెలికత్తెలు రాజకుమారున్ని ఒక బంగారు తట్టలో పెట్టుకుని నారదుని వద్దకు తీసుకుని వచ్చి, ఆశీర్వదించమనికోరారు.



నారదుడు రాజకుమారా! 'శతమానం భవతి' అని వేద మంత్రాలు చదువుతూ మధ్యలో "ఓ రాజకుమారా! రామ అంటే అర్థం ఏమిటి?" అని ప్రశ్నించాడురాజకుమారా! 'శతమానం భవతి' అని వేద మంత్రాలు చదువుతూ మధ్యలో "ఓ రాజకుమారా! రామ అంటే అర్థం ఏమిటి?" అని ప్రశ్నించాడు.

అది వినిన రాజకుమారుడు ఫక్కున నవ్వి "మునీంద్రా! సర్వము తెలిసిన మీకు రామ నామం యొక్క మహిమ తెలియదా? నేను చెబుతాను వినండి.



నేను చెట్టు మీద చిలక గా ఉన్నప్పుడు మీరు వచ్చి రామ నామం అర్థం అడిగారు. ఒక్కసారి రామనామాన్ని విన్నంతనే నా జన్మ సార్థకం అయింది. వెంటనే నేను ఆ దేహాన్ని వదిలి ఒక బ్రాహ్మణుని ఇంట్లో ఆవు దూడనై పుట్టాను. మీరు అక్కడికి మళ్ళీ వచ్చి రామ నామం అంటే అర్థం అడిగారు.

రెండవసారి రామనామం విని నేను ఆజన్మను కూడా వదిలి ఇప్పుడు



రాజకుమారుడి గా పుట్టాను. ఇప్పుడు అర్థమైందా మునీంద్రా! " రామ నామ మహిమ" రామనామ శ్రవణము "చిలుక గా ఉన్న నన్ను రా కుమారుని చేసింది" అన్నాడు

చూశారా పిల్లలూ ! 'రామనామమహిమ' ఎంత గొప్పదో. కేవలం 'నామ శ్రవణం' వల్ల ఇంతటి మహత్యం కలిగితే, 'నామస్మరణ' వల్ల ముక్తి కలుగుతుంది అనటంలో సందేహం లేదు. మరి నిరంతర నామస్మరణ ఎంత శక్తివంతమైనదో తెలుసుకుందామా !





నామస్మరణ ప్రభావము:

ఒకసారి భగవాన్ బాబా వారు తమ దివ్యోపన్యాసంలో “గాయత్రీ మంత్రము శ్రద్ధగా జపిస్తే ఆ మంత్రము ప్రమాదాల నుంచి రక్షిస్తుంది, శ్రేయస్సు చేకూరుస్తుంది” అని తెలిపారు.

స్వామి కాలేజీలో చదువుతున్న ఒక విద్యార్థి హృదయానికి ఈ మాటలు బాగా హత్తుకున్నాయి. ఇక అతడు ప్రతిరోజు హృదయపూర్వకంగా ‘గాయత్రీమంత్రం’ జపించసాగాడు. ఒక రోజు ఆ విద్యార్థి హాస్టల్ నుండి కాలేజీకి ప్రహారీ గోడ లోపల వైపు ఉన్న మార్గంలో వెళ్తున్నాడు.

దానికి అడ్డంగా ఒక కరెంటు వైర్ పడి ఉండటం అతను గమనించలేదు. అతని పాదం ఆ వైరు పైపడింది. వెనక నడుస్తున్న మరొక విద్యార్థి అది చూసి అతన్ని పక్కకు నెట్టాడు. ముందు వైరు మీద కాలు వేసిన ఈ విద్యార్థి బాగానే ఉన్నాడు. కానీ వెనక నుండి నెట్టిన విద్యార్థికి విపరీతమైన షాక్ తగిలింది. ఆ వైరులో 250 ఓల్ట్ల విద్యుత్ ప్రవహిస్తున్నది. ఈ విషయం తెలుసుకున్న కాలేజీ లెక్చరర్స్ మొదటి విద్యార్థిని ఏమి జరిగింది? అని అడిగారు. అతడు ‘తనకు ఏమీ తెలియదు’ అని అన్నాడు.





దర్శనము సమయంలో లెక్కరర్ స్వామికి విషయం చెప్పి “అసలు కరెంటు వైర్లు తొక్కిన ఆ విద్యార్థికి షాక్ కొట్టలేదు స్వామి? వెనక నుండి తోసిన విద్యార్థికి ఎందుకు షాక్ తగిలింది? అని అడిగారు.

అప్పుడు స్వామి” వాడు నా మాట మీద నమ్మకం పెట్టుకుని గాయత్రీ జపం చేస్తున్నాడు. ఆ కరెంట్ పవర్ కంటే గాయత్రీ పవర్ ఎక్కువ. కాబట్టి వాడికి షాక్ కొట్టలేదు. అని చెప్పారు.

అంతేకాక స్వామి విద్యార్థులతో “పిల్లలూ! గాయత్రీ మంత్రాన్ని జపించండి తల్లిదండ్రులను దైవంగా భావించి సేవించండి. ఈ రెండు ఒక దివ్య శక్తిగా రూపొందింది మీ జీవితాలకు వెలుగు నిచ్చి సార్థకం చేస్తాయి” అని చెప్పారు.

